



# "Il-Mużew ta' Cali"

Keith Muscat

Dan it-titolu forsi għal xi wħud azzardat, kien tlissen madwar mitt sena ilu propju għal parroċċa ta' San Pawl il-Baħar. Kienet naturalment espressjoni xi ftit ambizzjuza u żgur kampanilistika madankollu kien hemm raġuni valida għal dan l-ispeċi ta' laqam għall knisja tagħna. Naħseb li kull qarrej qed jissoponi x'kienet ir-raġuni minhabba fil-fatt li hi privileġġjata b'sett komplet tal-pitturi li saru interament mill-kbir Ġiuseppe Cali'. Aktar minn hekk jien naħseb li kien l-ikbar wiehed u l-kobor tiegħu, ma rridux ninsew, kien fi żmien meta bosta pitturi orajn ta' kalibru kienu qed jikkrejaw opri pittorici ta' valur. Kien żmien ta' kompetittivita' artistika li kombinata ma' piki, li aħna l-Maltin nogħxew fihom, holqot atmosfera ta' vitalita' pittorika.

Kien żmien ta' Virginio Monti, ta' Attilio Palombvi, ta' Gianni Vella, ta' Carlo Ignazio Cortis, ta' Lazzaro Pisani. F'dal kuntest allura il-valur ta' Cali' jisboq lill kontemporanji tiegħu. Fil-bidu tas-seklu għoxrin Cali' kien fl-aqwa tiegħu bħala bniedem kif ukoll fl-izvilupp artistiku tant fil-kwantita' imma l-aktar fil-kwalita' U kien propju f'dan iż-żmien li l-kbira benefattrici tal-knisja parrokkjali tagħna

Anna Bugeia talbet lill Ġiuseppe Cali' biex ikun id-direttur u solista tal-kor jew aħjar il-pittur waħdani li jsebbah u junura lill knisja tagħna billi jpitter il-kwadri kollha tal-ħames altari tal-knisja. Cali' aċċetta bil-qalb u dan, m'għandniex xi ngħidu, peres li l-markiza offriet li tħallas l-ispejjes minn butha. Il-ftehim sar ezattament mija u għaxar snin ilu i.e. fil-21 ta' Jannar tas-sena 1904.

Għall-bidu l-ftehim kien li fuq il-ħames altari ried ikollhom l-immagini li l-ewwelnett fit-titular lid-Duluri u mbaġħad dawk ta' San Frangisk t'Assisi, ta' San Pawl, tal-Immakulata u tal-Madonna ta' Pompei. Issa kif jafu s-San Pawlini dan tal-aħħar ma twettaqx u floku sar dak tal-ikbar qaddis Frangiskan, wara San Frangisk, Sant'Antnin ta' Padova. Prova ta' kemm Cali' kien eċċitat, ferħan u prolifiku fl-arti tiegħu huwa l-fatt li bilkemm jitwemmen li dawn il-ħames kwadri lestihom f'inqas minn sena; dik tal-1904.

Anna Bugeia li ħallset kollox hi għall bini tal-knisja riedet li din tkun iddedikata lill Madonna taħt it-titolu tad-Duluri u li tagħha kienet ferm devota. Minhabba f'hekk malli tlesta t-tempju naturalment l-altar maġġur kellu jkollu t-titular tiegħu lid-Duluri. Imma fil-bidu mhux hekk kien il-ħsieb tal-benefattrici li xtaqet oriġinarjament li t-titular ikun dak ta' Gesu' Redentur – li Tiegħu wkoll kienet devotissima – u fasset, bir-raġun kollu, li dan hu relatat intimament mad-Duluri tal-Madonna. Imma x'għara ?

Hi storja li għandha mil-legġendarju il-għaliex, jirrakonta l-habib tiegħi Patri Eugene Paul Teuma li Anna Bugeia "bidlet il-fehma tagħha meta jum wiehed waqt li kienet qed tgħum fejn illum hemm is Sirens hi lemħet santa tal-Madonna tad-Duluri qeda titmewweg f'wiċċ l-ilma. Impresjonata u milquta il markiza din is-sejba haditha bħala sinjal mis-sema biex tbiddel fehmitha dwar it-titular u minn dak il-hin iddeċidiet li tiddedika t-titular tal-knisja l-għdida lill Madonna tad-Duluri".

Versjoni oħra ta' din l 'istorja' hi dik tal-mibki Emmanue Fiorentino li jirrakkonta li kien tifel li lemaħ is-santa tgħum f'wiċċ il-baħar u sa jsemmi ismu: Peppino Sant Cassia li ġabarha minn fuq il-mewġiet u newwilha lill ommu. Din, kollha herqana, ipprezentatha lill markiza li minn naħa tafgħha dahħlitha f'rasha li dan kien messagġ mis-sema.

Kienet, x'kienet il vera storja l-importanti hu li Anna Bugeia marret bil-ġiri għand Cali' uriethielu u qaltlu (jew ordnatlu) li bħal din is-santa riedet li jkun it-titular. Jekk il-pittur hax gost jew le ma nafux imma peres li kif jgħidu l-Ingliżi: "the customer is always right" huwa aċċetta li jkun ispirat minn dik is-santa. Cali', madankollu, kien Cali' u minkejja din ir-restrizzjoni xorta waħda ħoloq kapolavur. Il-mudella ta' din id-Duluri aktarx li kienet it-tifla tiegħu stess, Margherita, infatti jeżisti ritratt tagħha bil-posa, qagħda u drappeġġjar li jindika kwazi b'ċertezza li tabilhaqq bintu kienet immodellatlu għaliha. U, la semmejna d-drappeġġjar il "forte" ta' Cali' l-awtur donnu ħa gost jonxor u jperper dak il-lizar li kwazi hu spjanat fuq u madwar is-salib. Il-Madonna b'dik il qagħda mbikkija u f'atmosfera ta' desolazzjoni naturalment hi ċ-ċentru tal-mira tagħna u l-aspett devozzjonali hu enfazzat mis-seba stalletti madwar qalbha għas-seba duluri. Ma naħsibx li Cali' ħa gost ipitter dawk is-seba stalletti imma mid-dehra dik l-imbierka santa hekk kienet turi !

U, ħaġa tigbed lill oħra, la qed insemmu s-seba' duluri wieħed ma jstax jaħrab mill-attenzjoni li ż-żewġ kwadri laterali mdaqqsin kwazi awtomatikament jiġbduħ lejn il messagġ meditattiv li ż-żewġ 'incidenti' ikkaġunaw l-ewwel u l-aħħar dulur ta' Marija. Dawn it-tnejn bħal jirrapprezentaw iċ-ċiklu, biex insejjaħlu hekk, komplet tas-seba duluri. U dan l-inkurunament, biex poetikament insejjaħlu hekk; tal-ewwel u l-aħħar dulur propju din is-sena qedin nikkomemoraw eghluq il-mitt sena mit-twettiq tiegħu.

Il-pitturi kollha ta' fuq l-altari; ħamsa b'kollox, huma, kif jaf kulħadd, tad-Duluri, ta' San Pawl, ta' Sant'Antnin, Tal-Kuncizzjoni u ta' San Frangisk li kienu tlestew fis-sena 1904. Iż-żewġ naħat tal-altar maġġur, qabel ma tkabbret il-knisja kienu żewġ spazji vojta li damu hekk għal xi għaxar snin. Allura hawn reġet daħlet il-markiza li wkoll offriet li thallas minn butha lill Cali' jekk dan ipitter iż-żewġ 'kappelluni', b'żewġ pitturi mdaqqsin li jillustraw l-ewwel u l-aħħar dulur tal-Madonna. Cali' reġa aċċetta bil-qalb kollha u fis-sena 1915 lesta żewġ kapolavuri jiġifieri dak tal-Presentazzjoni ta' Ġesu' tarbija lill-Xmun u dak ta' Ġesu' mejjet fi ħdan San Ġwann u t-tlett "Mariji".

Forsi jkun hawn min jistaġeb li jien qed insehjlhom żewġ kapolavuri imma barra mill-fatt li kif jinġhad li "Cali' kull ma miss sar deheb!" jien inħoss li dawn iż-żewġ pitturi kbar jinkurunaw mhux biss lill-knisja tagħna daqs-kemm jinkurunaw lill Cali' bhala il prinċep tal-pitturi Maltin ! Bhala idea jew suġġett naħseb li ġew suġġeriti lill bidu (l-ewwel dulur) u t-tmiem (l-aħħar dulur) tas-seba duluri tal-Madonna. Jista' jkun li ħasibhom hu fil-Presentazzjoni u l-aħħar 'tislma' lill Ġesu' mejjet, imma żgur bhala prezentazzjoni, komposizzjoni u fuq kollox, esekuzzjoni dawn kienu ħsieb u xogħol Cali' mija fil-mija. Hekk kif jipprezentahomna huma bhala stedina għall trasportar mid- "dawl għad dlam!" Din l-idea hi esposta b'ċarezza kristallina meta naraw il-kuntrast ferm evidenti tad-dawl li jillumina u jinfirex fil-kwadru tal-Prezentazzjoni ta' Ġesu' tarbija. Ma rridux ninsew li f'dik l-okkażjoni, ta' meta Xmun nikket il-Madonna bil-profetizzar tiegħu ta' "sejf għad jinfidlek lill ruħek!" aħna nqisuha wkoll (misterjożament) bhala "Misteru tal-Ferħ!" U allura hawn il-pittur joffrilna festa ta' kulur, movement u, kif għedna, dawl max-xena kollha kemm hi.

Bħala komposizzjoni Cali` wettaq dik solida u klassika ta' trijagulazzjoni u (nirrepeti) il "forte" ta' Cali` fid-drappegġjar hawn hu espost fl-aqwa tiegħu speċjalment fil-kappa ta' San Ġuzepp. Għalkemm, nerġa ngħid, li dan hu meqjus bħala wiehed mill-misteri tal-ferħ, il-qagħda u l-espressjoni tal-Madonna hi ferm viżibbli l-apprensjoni tagħha tant li l-anqas hallietilha saħħa biex tibqa fuq riglejha !

B'kuntrast, ukoll ferm evidenti, imma pariġġ l-ieħor li jikkompreni l-egħluq tas-saga tad-Duluri immorru issa għas-seba u l-aħħar Dulur jġigifieri dak tas-sepoltura tal-ġisem ta' Ġesu` Kristu. Hawnhekk, kif ġa` ssuġġerejt tinbidel ix-xena u l-atmosfera għal kollox jġigifieri minn dik ta' "Dawl" għall atmosfera kupa u mudlama fejn "id-dawl" hu ġej biss minn ġisem Kristu mejjet. Jidher li Cali` kien ispirat minn xi katakombi Maltin, bħal ma juri dak il-qabar imħaffer ġol-hajt, kif ukoll li huwa kien konoxxenti tas- 'Santa Sindone' (il-Lizar Imqaddes), hekk kif pitter dak il-lizar kbir ta' taht Ġesu`

Hawn il-pittur għazel il-format dijagonali. Hi opra suprema li għiet kemm-il-darba imfahħra u anki esebita. Raffael Bonnici Cali` halla miktub dwarha li hi: Meqjusa fost l-aħjar xogħlijiet tal-pittur għall-komposizzjoni tagħha". Fiorentino saħansitra jasal biex jgħid li Cali` hawn wera reminixxenza tal-Caravaggio fil-Qtuħ ir-Ras ta' San Ġwann " Huwa jkompli jfahħar dan il-kwadru billi jgħid li "Dan hu definittivament wiehed mill-aktar xogħlijiet sensitivi ta' Cali` u prova ċarissima tal-qawwa kreattiva tiegħu."

U hawn allura naġhlaq billi immur lura għal mitt sena ilu u nara, anzi naraw, ir-raġuni ta' għaliex il-knisja parrokkjali tagħna kienu jsejnhulha: **"Il-Mużew ta' Cali"**



## Ballut Farm Ltd

*Local Product ... Quality Guaranteed*



*Traditional Barn Raised*

**Did you try our cage free Omega 3 eggs?  
... Better nutrition!**

**We offer fresh local graded eggs  
packed Small, Medium & Large**

**Available at Supermarkets & Retail Shops • We also supply Catering Establishments**  
 (+356) 9980 1719 • (+356) 21 573 488 • ballut.farm@malta.net • www.ballutfarm.com • Ghajn Tuffieħa Rd, Ghajn Tuffieħa, Malta



*Filwaqt li niringrazzjaw  
lil kull min għoġbu jirreklama  
f'din il-pubblikazzjoni,  
nappellaw lil kulhadd  
sabiex jagħmel uzu  
mill-prodotti  
u s-servizzi reklamati*